

आईआईटी इंदौर शुरू करने जा रहा है चार नए प्रोग्राम पीजी के प्रोग्राम में कई विषय शामिल

इंदौर ■ राज न्यूज नेटवर्क

आईआईटी इंदौर जुलाई 2021 से शुरू होने वाले शैक्षणिक सत्र से चार नए पोस्ट ग्रेजुएट प्रोग्राम शुरू कर रहा है। दो वर्षीय एमटेक और एमएस कोर्स में इसी शैक्षणिक सत्र से एडमिशन दिया जाएगा। नए शामिल पाठ्यक्रम में सेंटर फॉर इलेक्ट्रिक व्हीकल इंटेलिजेंट ट्रांसपोर्ट सिस्टम द्वारा इलेक्ट्रिक व्हीकल टेक्नोलॉजी में एमटेक, खगोल विज्ञान, खगोल भौतिकी और अंतरिक्ष इंजीनियरिंग विभाग द्वारा अंतरिक्ष इंजीनियरिंग में एमटेक, खगोल विज्ञान, खगोल भौतिकी और अंतरिक्ष इंजीनियरिंग विभाग द्वारा अंतरिक्ष विज्ञान और इंजीनियरिंग में एमएस व मानविकी और सामाजिक विज्ञान स्कूल द्वारा मानविकी व सामाजिक विज्ञान में एमएस हैं। ये सभी दो साल के पूर्णकालिक पाठ्यक्रम हैं। इन नए पाठ्यक्रम के लिए प्रवेश खुला है

और आवेदक संस्थान के ऑनलाइन पोर्टल के माध्यम से आवेदन कर सकते हैं।

इस साल की गई सेंटर की स्थापना

आईआईटी इंदौर में सेंटर फॉर इलेक्ट्रिक व्हीकल इंटेलिजेंट ट्रांसपोर्ट सिस्टम की स्थापना इसी साल की गई और लगभग 23 संकाय सदस्य, ईवीएस और स्मार्ट परिवहन के अंतः विषय क्षेत्र में नवाचार व अनुसंधान से जुड़े हैं, जो भारत के मोटर वाहन व संबंधित औद्योगिक आधार को आगे बढ़ाएगा। यह उद्योग के साथ मजबूत रिश्तों व उद्यमशीलता की भावना को बढ़ावा देगा और भारत सरकार के सबसे महत्वपूर्ण व महत्वाकांक्षी मिशन, इलेक्ट्रिक मोबिलिटी के लिए राष्ट्रीय मिशन और ग्रीन इनिशिएटिव मिशन के लिए काम करेगा।

8 अंडर ग्रेजुएट और 29 पोस्ट ग्रेजुएट प्रोग्राम

अंतरिक्ष इंजीनियरिंग कार्यक्रम में एमटेक, बुनियादी अवधारणाओं व स्पेस सिस्टम इंजीनियरिंग, संचालन व तकनीकों में विशेषज्ञता प्रदान करने के लिए डिजाइन किया गया है। यह कार्यक्रम भारत के उभरते अंतरिक्ष उद्योग, भू-स्थानिक व रक्षा क्षेत्रों में नौकरी के इच्छुक उम्मीदवारों को पूरा करने के लिए बनाया गया है। अंतरिक्ष विज्ञान और इंजीनियरिंग में एमएस कार्यक्रम उम्मीदवारों को अंतरिक्ष विज्ञान और इंजीनियरिंग से संबंधित विशेष क्षेत्रों में मदद करने के लिए कुछ बुनियादी डोमेन नॉलेज सीखने व संबंधित क्षेत्रों में अनुसंधान के संपर्क के लिए डिजाइन किया गया है। आईआईटी इंदौर में शोध आधारित शिक्षण में लगे हुए लगभग 155 संकाय सदस्यों द्वारा संचालित 8 अंडर ग्रेजुएट (5 मेजर और 3 माइनर) और 29 पोस्ट ग्रेजुएट प्रोग्राम हैं।